



नेपाल गजेट

भाग २

श्री ५ को सरकारद्वारा प्रकाशित

खण्ड १०] काठमाडौं, पौष २६ गते २०१७ साल [अतिरिक्ताङ्क २२

श्री ५ को सरकार

कानून, न्याय तथा संसदीय प्रबन्ध मन्त्रालय

श्री ५ महाराजाधिराजबाट बनाइबक्सेको तल लेखिए बमोजिमको ऐन सर्वसाधारणकोजानकारीको लागि प्रकाशित गरिएको छ ।

२०१७ सालको ऐन, नं. २३

स्वस्तिश्री गिरिराज चक्रचूडामणि नरनारायणेत्यादि विविध विरूदावली विराजमान मानोन्नत ओजस्वि राजन्य प्रोज्ज्वल नेपाल तारा अति ओजस्वी त्रिभुवन प्रजातन्त्र श्रीपद ॐ रामपट्ट अतुल ज्योतिर्मय त्रिशक्तिपट्ट अतिप्रबल गोरखादक्षिणबाहु, महाधिपति फिल्ड-मार्शल र सर्वोच्च कम्याण्डर इनचीफ श्रीमन्महाराजाधिराज श्री श्री श्री महाराज महेन्द्र वीर विक्रम जंगबहादुर शाहबहादुर शमशेर जंग देवानाम् सदा संमरविजयिनाम् ।

विशेष परिस्थितिमा शासन व्यवस्थाको लागि बनेको ऐन,

श्री ५ महाराजाधिराज महेन्द्र वीर विक्रम शाहदेवबाट नेपाल अधिराज्यको सुशासनको लागि नेपाल अधिराज्यको संविधान धारा ५५ अनुसार यो ऐन बनाइबक्सेको छ ।

(१)

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

१. संक्षिप्त नाम, विस्तार र प्रारम्भ :- (१) यस ऐनको नाम नेपाल विशेष व्यवस्था ऐन, २०१७ रहेको छ ।
 (२) यो ऐन नेपाल अधिराज्यको संविधानको धारा ५५ तथा उपदफा (३) को अधीनमा रही नेपाल अधिराज्य भर लागू हुनेछ ।
 (३) यो ऐन, २०१७ साल पौष १ गतेदेखि प्रारम्भ भएको मानिनेछ र, यो ऐन वा यस ऐनका कुनै दफा शाही घोषणाद्वारा जुनसुकै बखत खारेज हुन सक्नेछ ।
२. कार्यकारिणी अधिकारको प्रयोगमा बाधा नपुऱ्याउने:- श्री ५ महाराजाधिराजमा रहेको नेपाल अधिराज्यको कार्यकारिणी अधिकार बमोजिमको काम जुनसुकै अवस्था मौसूफ-बाट स्वयम् वा मन्त्रीहरूद्वारा वा मौसूफका मातहतका अन्य कर्मचारीहरूद्वारा गरिब-वसनमा यस ऐनमा लेखिएको कुनै कुराले बाधा पुऱ्याउने छैन ।
३. मन्त्रिपरिषद्:- (१) श्री ५ महाराजाधिराजबाट मौसूफको शासन सम्बन्धी गर्नुपर्ने कार्य सम्पादनमा सहायता तथा सल्लाह दिन एक मन्त्रिपरिषद् गठन गर्न सकिबक्सनेछ ।
 (२) मन्त्रीहरूले श्री ५ महाराजाधिराजमा कुनै सल्लाह दिएको छ वा छैन भन्ने र दिएको भए के सल्लाह दिए भन्ने कुरा कुनै अदालतमा पनि सोधिनेछैन ।
४. मन्त्रीहरूको नियुक्ति र अवधि:- (१) श्री ५ महाराजाधिराजबाट मौसूफको स्वविवेकमा मन्त्री तथा सहायक मन्त्रीहरूको नियुक्ति हुनेछ ।
 (२) श्री ५ महाराजाधिराजको इच्छाअनुसारको अवधिसम्म मन्त्रीहरू आफ्नो पदमा बहाल रहनेछन् ।
 (३) प्रत्येक मन्त्री तथा सहायक मन्त्रीहरूले श्री ५ महाराजाधिराजबाट तोकिएको पारिश्रमिक पाउनेछन् ।
 (४) श्री ५ महाराजाधिराजमा दिएको सल्लाह तथा आफूले गरेको कार्यकारिणी कामको लागि मन्त्रिपरिषद्का मन्त्रीहरूको श्री ५ महाराजाधिराज प्रति सामूहिक उत्तरदायित्व हुनेछ ।
५. कार्यकारिणी काम श्री ५ को सरकारको नाममा हुने:- (१) श्री ५ महाराजाधिराजबाट मौसूफको स्वविवेकमा गर्न चाहिबक्सको काम श्री ५ को नाममा र अन्य कार्य-कारिणी काम श्री ५ को सरकारको नाममा हुनेछ ।
 (२) श्री ५ को नाममा र श्री ५ को सरकारको नाममा तयारभई कार्यान्वित गरिएका आदेश, निर्णय तथा अरु अधिकारपत्रहरू क्रमशः श्री ५ बाट मौसूफको स्वविवेकमा वा श्री ५ को सरकारबाट बनाइने नियमहरूअनुसार प्रमाणित गरिनेछ र यसरी प्रमाणित गरिएको आदेश, निर्णय तथा अधिकारपत्रहरू श्री ५ बाट मौसूफको

१०२४
 आधिकारिकता मुद्रण विभागबाट प्रमाणित गरिएपछि मात्र लागू हुनेछ।

स्वविवेकमा वा श्री ५ को सरकारबाट कार्यान्वित भएको वा तयार गराएको आदेश वा निर्णय वा अधिकारपत्र होइन भनी त्यस्तो आदेश वा निर्णय वा अधिकारपत्रको मान्यता बारे प्रश्न उठाइनेछैन ।

(३) नेपाल अधिराज्यको कार्यकारिणी काम अधिक सुगमतासाथ चलाउन श्री ५ महाराजाधिराजबाट मौसूफको स्वविवेकमा स्वीकृत कार्य सम्पादन तथा कार्यविभाजन नियमहरू बन्न सक्नेछन् ।

६. मन्त्रीहरूको कर्तव्य:- प्रत्येक मन्त्रीको कर्तव्य देहाय बमोजिम हुनेछ-

(क) नेपाल अधिराज्यको शासनसम्बन्धी विषयहरूमा आफ्नो विभागबाट भएका महत्वपूर्ण विषयहरू सबै श्री ५ महाराजाधिराजमा जाहेर गर्ने ।

(ख) नेपाल अधिराज्यको शासन सम्बन्धी विषयहरूमा श्री ५ महाराजाधिराजबाट चाहिबक्सको विभागीय हालखबर मौसूफमा जाहेर गर्ने ।

(ग) नेपाल अधिराज्यको शासन सम्बन्धी कुरामा श्री ५ महाराजाधिराजबाट गर्न चाहिबक्सको कार्य सम्पादन गर्ने गराउने ।

७. अध्यक्षता:- यस परिच्छेद बमोजिम गठित मन्त्रिपरिषद्को बैठकको अध्यक्षता श्री ५ महाराजाधिराजबाट स्वयम ग्रहण गरिबक्सनेछ ।

तर-श्री ५ महाराजाधिराजबाट अध्यक्षको भार कुनै व्यक्तिलाई सौपिबक्सने यस दफाको कुनै कुराले बाधा पुऱ्याउने छैन ।

८. व्यवस्थापिका अधिकार: (१) नेपाल अधिराज्यको सुशासनको लागि आवश्यकतानुसार कानून बन्न सक्नेछ ।

(२) उपदफा (१) बमोजिम बन्ने कानून श्री ५ महाराजाधिराजबाट मौसूफको स्वविवेकमा वा मन्त्रिपरिषद्का सदस्यको सल्लाहमा बन्ने छन् र नेपाल अधिराज्यको संविधान धारा ५५ को अधीनमा रही लागू रहनेछन् ।

९. सामान्य व्यवस्था: (१) नेपाल अधिराज्यको संविधान अनुसार वा नेपाल कानूनको अधिकारले बाहेक संचित कोष वा अरु कुनै सरकारी कोषबाट कुनै किसिमको व्यय गरिने छैन ।

(२) नेपाल कानूनले दिएको अधिकारले बाहेक संचित कोष वा अरु कुनै सरकारी कोष धितोराखी कुनै कर्जा लिइने छैन ।

(३) यस दफाको कुनै कुरा श्री ५ महाराजाधिराजको निजी राजस्व वा त्यस्तो राजस्वबाट हुने व्ययमा लागू हुने छैन ।

6022
आधिकारिकता मुद्रण विभागबाट प्रमाणित गरिएपछि मात्र लागू हुनेछ।

१०. संचितकोष : (१) श्री ५ महाराजाधिराजको निजी राजस्व र स्थानीय कर बाहेक श्री ५ को सरकारलाई प्राप्त हुने अरु सबै प्रकारका राजस्व तथा करबाट हुने आम्दानी राजस्वको धितोमा लिएका सबै कर्जाहरू र नेपाल कानूनको अधिकार बमोजिम दिइएको जुनसुकै ऋण असूल हुँदा प्राप्त हुने सबै धन सरकारी कोषमा आम्दानी बाँधिने छ र यसलाई संचित कोष भनिनेछ ।

(२) नेपाल अधिराज्यको संविधानमा वा कुनै नेपाल कानूनमा संचितकोष प्रति व्यय भार हुने भनी लेखिएकोमा वा नेपाल कानूनमा संचित कोषबाट खर्च गर्ने गरी व्यवस्था भए बमोजिम हुनेमा वा श्री ५ महाराजाधिराजबाट स्वीकृत बजेट बमोजिम हुनेमा बाहेक संचित कोषको रकम खर्च गरिने छैन ।

११. बजेट : (१) प्रत्येक आर्थिक वर्षको लागि श्री ५ को सरकारको अनुमान गरिएको आम्दानी खर्चको आर्थिक विवरण (बजेट) तयार हुनेछ र त्यस विवरणमा निम्नलिखित कुराहरू खुलाइने छ ।

- (क) गत आर्थिक वर्षको उपलब्ध श्रोतबाट राजस्वको अनुमान,
- (ख) करसम्बन्धी कानूनमा प्रस्तावित परिवर्तनको प्रभाव,
- (ग) संचितकोष प्रति व्ययभार भएको चाहिंदो रकमहरू,
- (घ) ऋणको रूपमा व्यवस्था गरिएका रकमहरू,
- (ङ) श्री ५ महाराजाधिराजको स्वीकृतिबाट व्यय हुने चाहिंदो खर्च ।

(२) उपदफा (१) बमोजिम श्री ५ महाराजाधिराजको स्वीकृतिबाट व्यय हुने चाहिंदो रकम शीर्षक र उपशीर्षकमा निर्दिष्ट गरिनेछ र शीर्षकानुसार ती रकमलाई विनियोजन गरी श्री ५ महाराजाधिराजमा पेश हुने विनियोजन विधेयकमा गाभी स्वीकृतिको लागि पेश गरिने छ ।

१२. पूरक बजेट : (१) दफा ६ र ११ मा जुनसुकै कुरा लेखिएको भए पनि विनियोजन ऐनमा निर्दिष्ट गरिएको कुनै सेवाको लागि खर्च गर्न अधिकार दिएको रकमले नपुग भएमा श्री ५ महाराजाधिराजबाट आवश्यक खर्चको निमित्त चाहिने रकमको स्वीकृति दिन सकिबक्सनेछ ।

(२) उपदफा (१) बमोजिम श्री ५ महाराजाधिराजबाट बक्सको स्वीकृति बमोजिम खर्च भएमा वा त्यस्तो कुनै सेवा वा नयाँ सेवाको लागि थप खर्च चाहिने भएमा खर्चको शीर्षक र उपशीर्षकमा निर्दिष्ट पूरक अनुमान पूरक विनियोजन विधेयकमा गाभी श्री ५ महाराजाधिराजको स्वीकृतिको निमित्त पेश गर्नु पर्छ ।

आधिकारिकता मुद्रण विभागबाट प्रमाणित गरिएपछि मात्र लागु हुनेछ।

१३. नियम बनाउने अधिकार: यस एनको उद्देश्य पूर्ति गर्नको लागि श्री ५ महाराजाधिराजको स्वीकृतिबाट नियमहरू बन्न सक्नेछन् ।

लालमोहर सदर मिति :- २०१७।६।२६

आज्ञाले-

कृष्णप्रसाद उपाध्याय

श्री ५ को सरकारका सचिव

कानून न्याय तथा संसदीय प्रबन्ध मन्त्रालय

७२७७
आधिकारिकता मुद्रण विभागबाट प्रमाणित गरिएपछि मात्र लागु हुनेछ।

मुद्रण विभाग, सिंहदरबार

आधिकारिक मुद्रण विभागबाट प्रमाणित गरिएपछि मात्र लागु हुनेछ।